

O X Premio Ramón Piñeiro-Facer País galardoa aos músicos e poetas Mini e Mero, do grupo 'A Quenlla'

Menéalo

Publicado 15/09/2011 18:16:23CET

SANTIAGO DE COMPOSTELA, 15 Sep. (EUROPA PRESS) -

Os músicos e poetas Xosé Luís Rivas Cruz, Mini, e Baldomero Iglesias Dobarrio, Mero, compoñentes do grupo 'A Quenlla', recibirán o próximo 15 de outubro no municipio de Láncara (Lugo) o X Premio Ramón Piñeiro-Facer País, co que 18 asociacións culturais da bisbarra de Sarria (Lugo) recoñecen o seu labor en favor de Galicia.

Así o recolleu o fallo da presente edición, que se deu a coñecer nun acto informativo celebrado este xoves no Consello da Cultura Galega, en Santiago de Compostela, no que participaron representantes da asociación 'Val de Láncara', do C.P.I. Ramón Piñeiro e do Centro Unesco de Sarria.

Mini e Mero foron seleccionados entre outras 29 propostas polas súas iniciativas "en aras da creación e recreación do cancionero galego e de diferentes manifestacións do seu patrimonio inmaterial", así como polo seu "compromiso como educadores en favor da galeguización do ensino e a súa participación activa na recuperación da memoria histórica", segundo informou a organización.

O premio Ramón Piñeiro-Facer País xurdiu na asociación cultural 'Val de Láncara' e, ao longo dos últimos dez anos, foi sumando a colaboración doutras asociacións culturais da bisbarra de Sarria e de institucións como a Área de Cultura da Deputación de Lugo ou o centro Unesco de Sarria.

Na pasada edición, a Real Academia Galega foi a escollida para recibir este recoñecemento, que en edicións anteriores tamén galardoou o labor de Isaac Díaz Pardo, Luís Tosar, o grupo Milladoiro, Xosé Manuel Beiras, Xosé Neira Vilas ou o periódico 'A Nosa Terra', entre outros.